
Pitha Stotram

पीठस्तोत्रम्

Document Information



Text title : Pitha Stotram

File name : pIThastotram2.itx

Category : vishhnu, stotra

Location : doc_vishhnu

Proofread by : Manish Gavkar

Latest update : September 24, 2023

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

September 24, 2023

sanskritdocuments.org



पीठस्तोत्रम्



देवा देवेश्वराद्याश्च ऋषयो ऋषिसत्तमाः ।
पृथगेवोपदेशारस्तेषां पीठं पृथक् पृथक् ॥ १ ॥
मनुष्येश्वरावतारा ये आचार्या मुरवैरिणः ।
पारम्पर्यागतं तेषां पीठमेकं विशिष्यते ॥ २ ॥
यथा महीभृतां पीठं जगतां पालनाय वै ।
तथैवादेशिकानां च पीठं धर्मप्रवृत्तये ॥ ३ ॥
पीठस्थ एव भूपालो यथा न्यायप्रवर्तकः ।
तथा पीठस्थिताचार्यो योग्यो धर्मप्रवृत्तये ॥ ४ ॥
पीठस्थितो यथा राजा मान्यो देवैर्नरैरपि ।
तथा पीठस्थिताचार्यः पूज्यः स्यान्न विना च तम् ॥ ५ ॥
यदा विलुप्यते पीठं पारम्पर्यक्रमागतम् ।
देशकालप्रमादाद्यैस्तदा नूलं विधीयते ॥ ६ ॥
देवर्षीणां च पूर्वेषां मन्त्रं वा नाममन्त्रकम् ।
संयोज्य पीठमन्त्रेण पीठं संस्थापयेत्सुधीः ॥ ७ ॥
राजपीठाङ्गवद्राजपीठाङ्गैः पीठमर्चयेत् ।
अथवा भावनामात्रैः पूर्वोक्तं वा यथेप्सितम् ॥ ८ ॥
अथवा सप्तदशभिर्यन्त्रैर्मन्त्रैर्निरूपितम् ।
संराडाचार्यपीठं स्यात्समर्च्यं नित्यमेव तत् ॥ ९ ॥
तस्य दक्षिणपार्श्वे तु कुर्याद्यन्त्रचतुष्टयम् ।
तत्त्वतत्त्वेशर्षिदेवैरुपदेवैस्तदिष्यते ॥ १० ॥
वामे पार्श्वे चतुर्यन्त्री कुर्यात्साधकसत्तमः ।
स्वरैर्वर्णैर्मन्त्रबीजैः पदैर्मानस्य सम्भवात् ॥ ११ ॥

पुरतः पदके तत्र पुनर्यन्त्रचतुष्टयम् ।
 गायत्र्या निगमानां च तथा वै शास्त्रमन्त्रयोः ॥ १२ ॥
 मध्ये सिद्धिनिधीयन्त्रमासनं तत्र कल्पयेत् ।
 गोपालयन्त्रराजं च पृष्ठे तस्याग्रतो भवेत् ॥ १३ ॥
 सङ्घायन्त्रं चाङ्कयन्त्रं पृष्ठे पीठस्य पृष्ठतः ।
 अधर्मचक्रं चक्रस्याधस्थं मूर्ध्नि गुरुर्विशेत् ॥ १४ ॥
 गोपालोपासकानां च एतत्सिंहासनं मतम् ।
 सौवर्णं राजतं ताम्रं काष्ठमाश्रमं च मृन्मयम् ॥ १५ ॥
 असम्भवे भावनैव मन्त्रादीनां विधीयते ।
 उत्सेधः परिणाहश्च शास्त्रतो वाप्यभीप्सितः ॥ १६ ॥
 आचार्यकुलसम्भूत आचार्यगुणसंश्रयः ।
 स्थित्वैव तत्त्वमाचार्या योग्यो व्याख्योपदेशयोः ॥ १७ ॥
 समृद्धयोऽस्य वर्द्धन्ते प्रतापोऽस्य यतो महान् ।
 आचार्यतो हरेर्भक्तिर्विरक्तिरपि जायते ॥ १८ ॥
 एतत्सिंहासनं दिव्यं राज्ञा शिष्यैश्च सम्मतैः ।
 पूजितं मननीयं स्यादाचार्यः साम्प्रदायिकः ॥ १९ ॥
 व्याससिंहासनं चान्यद्दीयते ऋषिभिर्द्विजैः ।
 रोमहर्षणये यद्वच्छास्त्रव्याख्याकृतेऽर्पितम् ॥ २० ॥
 संश्रयेद् ब्राह्मणो विद्वान्सूतो नैव विलोमजः ।
 मन्त्रयोः प्रातिलोम्येन मखं जातस्तथोच्यते ॥ २१ ॥
 विनन्दन्निजकाण्डार्थं पाञ्चरात्रं सदागमम् ।
 वदन् स्वसंहितां गर्वाज्जज्ञे सङ्कर्षणश्च तम् ॥ २२ ॥
 आचार्यं मानयेद्धीमान्मनसा कर्मणा गिरा ।
 पञ्चाक्षरी महामन्त्रयन्त्रं स्थित्वा स्वयं हरिः ॥ २३ ॥
 इत्थं पीठस्य माहात्म्यं ज्ञात्वा पीठं समाश्रितम् ।
 राधिकायै ददौ पूर्वं ललितायै च सा ददौ ॥ २४ ॥
 सा मह्यमददाद् देवी वागीशाय सदस्पतिः ।
 सङ्कल्पमस्य सङ्कल्प्य चरितं च महात्मनाम् ॥ २५ ॥

पञ्चाक्षरं चाष्टवर्णं तथैवाष्टादशाक्षरम् ।
नारायणाय शेषाय स ददौ त्रिपुरारये ॥ २६ ॥
दशार्णेन च संयुक्तान्सोऽदान्मन्त्रान्सुरर्षये ।
द्वादशार्णेन संयुक्तान्तान् व्यासाय ददावसौ ॥ २७ ॥
नमः पीठाय महते आचार्याय नमो नमः ।
उपदेशाय मन्त्रेभ्यः शिष्येभ्यश्च नमो नमः ॥ २८ ॥
छत्रायामृतवर्षाय वारणायातपस्य च ।
नमश्चामरयुग्माय शङ्खयुग्माय वै नमः ॥ २९ ॥
वादित्रेभ्यो नमस्तस्य दरारिभ्यां नमो नमः ।
ज्योतिर्युग्मायान्धकारमर्दनाय नमो नमः ॥ ३० ॥
मायूरहस्तकद्वन्द्वस्वर्णवेत्रयुगं नमः ।
रूप्यं वेत्रयुगं भव्यं हरिवक्त्रचतुष्टयम् ॥ ३१ ॥
आर्यसिंहासनं वन्दे केतुध्वजविराजितम् ।
नीराजमानं यः पश्येत्प्रणमेत्स हरिं व्रजेत् ॥ ३२ ॥

(५६-८७)

इति श्रीशाण्डिल्यसंहितायां पञ्चमे भक्तिखण्डे तुरीयांशे
साम्प्रदायिकस्तोत्रनिरूपणं नामैकादशोऽध्याये पीठस्तोत्रं सम्पूर्णम् ।

Proofread by Manish Gavkar

Pitha Stotram

pdf was typeset on September 24, 2023

Please send corrections to sanskrit@cheerful.com

